

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಿಲ್ಲೂರ್ ನಡಾದೂರ್ ಶ್ರೀ ಶ್ರೀನಿಧೇಃ ಕೃತಿಷು
|| ಅವತಾರಗೀತಂ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ

॥ ಅವತಾರಗೀತಂ ॥

ಕವಿತಾಜಿತಕಲ್ಲೋಲಿಕನ್ಯಾಕಾಕಾಂತವಕ್ಷಸೇ |
ಕರುಣಾದಿಗುಣಾಧ್ಯಾಯ ಕಮಲಾನಿಧಯೇ ನಮಃ ||

ಪಾಂಡ್ಯಭೂಪತೇಃ ಪುಣ್ಯಮೂರ್ತಯೇ
ಸಾಗರಾಂತರಾತನ್ವತೇ ಗತಿಂ |
ವೇಧಸೇ ಪುರಾ ವೇದದಾಯಿನೇ
ಮೀನರೂಪಿಣೇ ತೇ ನಮೋ ನಮಃ || ೧ ||

ಮಂದರಾಚಲಂ ಬಿಭ್ರತೇ ಸುಖಂ
ದೇವದಾನವಾಕೃಷ್ಣಮಂಜಸಾ |
ಸಮ್ಯಗಾಹಿತಂ ಸ್ವೇನ ಪಾಣಿನಾ
ಕೂರ್ಮರೂಪಿಣೇ ತೇ ನಮೋ ನಮಃ || ೨ ||

ಅಂಬುಧೇರ್ಜಲೇ ದೈತ್ಯಮಜ್ಜಿತಾಂ
ರಕ್ಷಿತುಂ ಧರಾಂ ವೇಧಸೋ ನಸಃ |
ಜನ್ಮಕಾರಿಣೇ ಯಜ್ಞಮೂರ್ತಯೇ
ಕ್ರೋಡರೂಪಿಣೇ ತೇ ನಮೋ ನಮಃ || ೩ ||

ಗರ್ಭಗೋಽಪಿ ಯಂ ನಾರದೇರಿತಂ
ಚಿತ್ತಗರ್ಭಗಂ ಸ್ತಂಭಗರ್ಭಗಂ |
ಅರ್ಭಕೋ ವ್ಯಧಾತ್ವಾಂ ತದಾ ಮುದಾ
ಸಿಂಹರೂಪಿಣೇ ತೇ ನಮೋ ನಮಃ || ೪ ||

ಭಿಕ್ಷವೇ ಕ್ಷಿತೇಃ ಭಕ್ತಪುತ್ರಜಾ-
ನ್ಮಾನಘಾತಿನೇ ಮಾನಕಾರಿಣೇ |

ಗೋತ್ರಭೇದಿನೇ ತತ್ಪ್ರದಾಯಿನೇ
ಖರ್ವ! ತೇ ನಮೋ ವೃದ್ಧಿಮೀಯುಷೇ || ೫ ||

ದತ್ತದತ್ತಯಾ ಮತ್ತಯಾ ಶ್ರಿಯಾ
ಬಾಹುಪೂರಿತಂ ಬಾಹುಜಂ ಪುರಾ |
ಛಿನ್ನಬಾಹುಕಂ ಹಂತ! ತನ್ನತೇ
ರಾಮರೂಪಿಣೇ ತೇ ನಮೋ ನಮಃ || ೬ ||

ಯಜ್ಞರಕ್ಷಿಣೇ ಜಾನಕೀಯುಜೇ
ಯಾಯಿನೇ ವನಂ ಯಾತುಘಾತಿನೇ |
ಸೇತುಕಾರಿಣೇ ಶರ್ಮದಾಯಿನೇ
ರಾಮರೂಪಿಣೇ ತೇ ನಮೋ ನಮಃ || ೭ ||

ಸೀರಪಾಣಯೇ ನೀಲವಾಸಸೇ
ಶೇಷಮೂರ್ತಯೇಽಶೇಷವಾಹಿನೇ |
ಹಸ್ತಿನಾನದೀಕರ್ಷಿಣೇ ಕೃಧಾ
ರಾಮರೂಪಿಣೇ ತೇ ನಮೋ ನಮಃ || ೮ ||

ದೇವಕೀಭುವೇ ನಂದನಂದಿನೇ
ಗೋವಿಹಾರಿಣೇ ಗೋಪಬಂಧವೇ |
ವೇಣುಗಾಯಿನೇ ವೇತ್ರಪಾಣಯೇ
ಕೃಷ್ಣರೂಪಿಣೇ ತೇ ನಮೋ ನಮಃ || ೯ ||

ಭಾವಿನೇ ಕಲೇರಂತಕಾರಿಣೇ
ಕಲ್ಕಿರೂಪಿಣೇ ತೇ ನಮೋ ನಮಃ |
ಇತ್ಥಮುಚ್ಚರನ್ನೀಶಮಾನಮ-
ನ್ನೀಪ್ಸಿತಂ ಜನೋ ವಿಂದತೇಽಖಿಲಂ || ೧೦ ||

|| ಇತಿ ಅವತಾರಗೀತಂ ಸಮಾಪ್ತಂ ||